

رسید تحائف احباب

مجلہ فقہ اسلامی کے قارئین اور ہمارے بعض محبین نے حسب ذیل علمی تحائف ہمیں بھیجے ہیں۔ ہم اپنے ان احباب کا شکریہ ادا کرتے ہیں اور اللہ تعالیٰ سے دعاء گو ہیں کہ وہ سرسبز کو اجبر جبریل سے سرفراز فرمائے (آمین) (واضح رہے کہ یہ تحائف کا تذکرہ اور ان کی وصولی کی رسید ہی کوئی تبصرہ نہیں اور نہ ہم خود کو کسی تبصرہ کا اہل خیال کرتے ہیں)۔ مجلس ادارت۔

اس بار موصول ہونے والے تحائف میں دو تحفے ایسے ہیں جو ہمارے اسی ماہ مارش اور ترکی کے سفر سیاحت و زیارات کے دوران ہمیں ایک عالم دین جناب مولانا محمد آصف رضا برکاتی مصباحی نے مارش میں عنایت فرمائے، ان میں سے ایک ہے..... نور الحیب فی شرح امداد الملیب..... یہ منطق کی معروف کتاب تہذیب المنطق کی عربی شرح امداد الملیب لافہام التہذیب کی اردو شرح ہے۔ علامہ آصف صاحب ان دنوں مارش کی سنی رضوی سوسائٹی کی اس ونگ کے ترجمان ہیں جو سنی رضوی فاؤنڈیشن کے اصل کتب میں واقع ہے..... علامہ صاحب نے ۲۰۱۲ء میں جب یہ شرح لکھی تب آپ جامعہ عربیہ نجیب الاسلام نجیب آباد بجنور میں مدرس تھے۔ آپ نے جامعہ اشرفیہ مبارک پور اعظم گڑھ سے تکمیل علوم کی ہے..... آپ کا وطن مالوف قصبہ ڈھکیہ جٹ مراد آباد یوپی ہے۔ زیر نظر کتاب میں آپ نے یہ اسلوب اختیار کیا ہے کہ اولاً اصل عبارت تحریر کرتے ہیں پھر اس کا اردو ترجمہ پیش کرتے ہیں پھر تشریح اور تعلیقات..... ایک اقتباس ملاحظہ ہو "..... لغت میں تناقض کہتے ہیں کسی چیز کے اثبات اور رفع اثبات کو مثلاً عدد کے لئے زوجیت (جفت ہونا) ثابت کرنا اور جب یہ طاق ہو تو زوجیت کا اس سے ارتقا کرنا۔ اصطلاح میں تناقض کہتے ہیں دو فیوض کا ایجاد و سلب میں اس طرح مختلف ہونا کہ ان میں سے ایک کا صدق دوسرے کے کذب کو لذاتہ مستلزم ہو مثلاً..... کل انسان حیوان..... یہ ایک قضیہ ہے جو صادق ہے اور اس کی نقیض بعض الانسان لیس حیوان..... یہ کاذب ہے۔ لہذا اول کا صدق ثانی کے کذب کو لذاتہ مستلزم ہے۔ اسی طرح ایک کا

کذب دوسرے کے صدق کو مستلزم ہو....."

۴۸۰ صفحات پر مشتمل یہ کتاب تحریک سواد اعظم نے شائع کی ہے جن کا ای میل ایڈریس

gmnaimi@gmail.com اور یہ درج ذیل پتہ سے طلب کی جاسکتی ہے: مکتبہ نعیمیہ،

مکتبہ فاروقیہ، مکتبہ امجدیہ میاں محل دہلی انڈیا۔

دوسرا تحفہ..... رسائل اجملیہ..... کا ہے، حضرت علامہ مفتی محمد اجمل شاہ صاحب بانی مرکزی مدرسہ

اجمل العلوم سنجل، حضرت علامہ مفتی محمد عمر نعیمی اور صدر الافاضل حضرت مولانا سید نعیم الدین

مراد آباد کے شاگرد رشید تھے۔ رسائل اجملیہ میں درج ذیل چار رسائل شامل ہیں۔

اجمل المقال لعارف رویت الہلال.....

نوٹو کا جواز در حق عازمان سفر حجاز

افضل الانبیاء والمرسلین

عطر الکلام فی استحسان المولد والقیام

مولانا محمد آصف برکاتی نے اس مجموعہ کو صرف مرتب ہی نہیں کیا بلکہ اس میں متعدد علمی و تحقیقی کام بھی

کئے ہیں مثلاً: قدیم اردو کو جدید اردو کے قالب میں ڈھالنے کی کوشش کی ہے۔ حوالہ جات کی تحقیق

و تدقیق کے بعد از سر نو مرتب کیا۔ بعض عبارات بالخصوص آیات و احادیث مبارکہ اعراب کی متقاضی

تھیں ان پر اعراب لگائے۔ ہر رسالہ سے قبل اس کا ایک مختصر سا تعارف لکھا۔

اس طرح یہ رسائل طبع ہو کر نہ صرف ضائع ہونے سے بچ گئے بلکہ افادہ عامہ کے لئے

شائع ہو کر باعث نفع علمی ہو رہے ہیں۔ اللہ رب العزت مرتب کو جزائے خیر عطا فرمائے (آمین)

یہ کتاب شعبہ نشر و اشاعت مرکزی مدرسہ اہل سنت اجمل العلوم سنجل نے شائع کی ہے

جن کا ای میل ایڈریس gmnaimi@gmail.com اور یہ مجلد خوبصورت کتاب درج

ذیل پتہ سے طلب کی جاسکتی ہے: حق اکیڈمی مبارک پور انڈیا۔ سلمان بک ڈپو قمر مارکیٹ سنجل

انڈیا، مصباحی بک ڈپو کرولہ مراد آباد۔ انڈیا

ایک اور تحفہ ترکی کے اس شہر محبت سے ہمیں ملا ہے جہاں ہمارے مرشد

کریم کے محبوب اور امت مسلمہ کے ترجمان حضرت مولانا جلال الدین رومی رحمۃ اللہ علیہ کا قیام ہے

یعنی قونیہ شریف۔ قونیہ کی حاضری کا یہ دوسرا موقع تھا اس سے قبل دو سال پہلے جانے کا اتفاق ہوا اور حضرت مولانا سے وعدہ لیا تھا کہ پھر بھی بلائیں گے..... مثنوی شریف کا اردو میں ترجمہ شدہ نسخہ..... اس سفر کا عظیم تحفہ ہے..... چھوٹے ڈائری سائز میں پانچ خوبصورت جلدوں کا سیٹ ایک خوبصورت باکس میں.....

یہ نسخہ ادارہ ثقافت قونیہ نے شائع کیا ہے۔ میں نے ذاتی طور پر یہ ادارہ وزٹ کیا اور ادارہ کے ڈائریکٹر جنرل صاحب سے ملاقات کی اور یہ نسخہ انہوں نے تحفہ میں عنایت فرمایا۔ آپ بھی یہ نسخہ اس ادارہ سے حاصل کر سکتے ہیں اس کے لئے ان کی ویب سائٹ پر جا کر انہیں اپنی خواہش سے آگاہ کریں انہیں ایک عدد خط ترکی، انگریزی یا عربی میں لکھیں، ان کا پتہ ہے: Konia Municipality Cultural Publications Department, Konia Turkey. www.konyakultur.com.tr

اس خوبصورت کتاب کا پہلا ایڈیشن ۲۰۰۶ میں شائع ہوا تھا اور اس کے بعد سے مسلسل چھپ رہا ہے۔ اردو ترجمہ جناب قاضی سجاد حسین صاحب کا ہے اور بلا قیمت ہدیہ مل سکتا ہے.....

ایک اور تحفہ جناب توفیق جونا گڑھی صاحب لائے ہیں اور یہ ہے..... نزہۃ الخواطر کا علمی و تحقیقی جائزہ..... یہ جائزہ جناب پیرزادہ عابد حسین شاہ صاحب نے مرتب کیا ہے۔ اور مسلم کتابوی لاہور نے اسے شائع کیا ہے۔ نزہۃ الخواطر اسلام کی چودہ صدیوں پر محیط جملہ اسلامی مکاتب فکر کے علماء و مشائخ، نیز امرا و حکام، مرد و خواتین کے حالات پر مشتمل ہے اس عظیم و ضخیم انسائیکلو پیڈیا کی تصنیف کا کام علامہ حکیم عبدالحی لکھنوی ندوی نے شروع کیا تھا اور اس کی تکمیل علی میاں کے ہاتھوں ہوئی آٹھ جلدوں کی یہ کتاب دنیائے اسلام میں بہت مقبول ہوئی..... جناب عابد شاہ صاحب نے اس تاریخی کتاب کا ایک نقاد و مبصر کے طور پر جائزہ لیا ہے۔ اور بہت سارے مقالے انہوں نے دور کرنے کی کوشش کی ہے اور ندوۃ العلماء کے بارے میں بھی کافی ان کہی، کہ دی ہے..... طلبائے مدارس عربیہ کو بطور خاص اور جامعات کے شعبہ ہائے علوم اسلامیہ و عربیہ کو اس جائزے کا مطالعہ ضرور کرنا چاہئے..... ۱۰۰ صفحات کے لگ بھگ یہ تعارفی کتاب مسلم کتابوی لاہور سے طلب کی جاسکتی ہے۔

ایک اور تحفہ جو مولانا توفیق جونا گڑھی صاحب کے توسط سے موصول ہوا ہے وہ..... عقیدہ ختم النبوة..... کی سولہویں جلد کا ہے۔ اس کتاب کی ترتیب تصحیح و تخریج میں ہمارے محترم دوست علامہ محمد عثمان برکاتی صاحب کا حصہ نمایاں ہے۔

یہ جلد ۶۰۰ سے زائد صفحات پر مشتمل ہے..... چند برس قبل جناب مفتی محمد امین رحمۃ اللہ علیہ نے ختم نبوت کے حوالہ سے جس کام کا آغاز کیا تھا، یہ اسی سلسلہ کی ایک کڑی ہے، یعنی ختم نبوت کے موضوع پر شائع ہونے والی کتب کا ایک موسومہ مرتب کرنا..... تاکہ اس سلسلہ کا سارا مواد یکجا ہو جائے اور ضائع ہونے سے بچ جائے..... زیر نظر جلد میں بابو پیر بخش لاہوری (بانی انجمن تائید الاسلام) کے حسب ذیل کتب و رسائل آگئے ہیں.....

تحقیق صحیح فی تردید قبر مسیح

حافظ ایمان (فارسی) وارو

بابو پیر بخش صاحب کے رد قادیانیت پر مضامین (۱۹۱۵ تا ۱۹۲۷)

بابو پیر بخش صاحب کے رد قادیانیت پر رسائل

سولہویں جلد کا ہدیہ صرف ۳۵۰ روپے ہے اور ناشرین کا کہنا ہے کہ یہ صرف اخراجات کا کچھ بدل ہے پورا بھی شاید نہ ہو، اتنی کم قیمت میں اس قدر قیمتی کتاب کا ملنا ممکن نہیں..... اللہ تعالیٰ ناشرین کو اجر جزیل عطا فرمائے (آمین) حضور ﷺ سے محبت رکھنے والے ہر شخص کو یہ کتاب خریدنی چاہئے اور اس کا مطالعہ کرنا چاہئے نیز صاحب حیثیت اشخاص یہ کتاب خرید کر مدارس کے علماء و طلبہ میں مفت تقسیم کریں نذر و نیاز کی دیکیں پکانے اور خیرات کرنے سے اس میں انشاء اللہ زیادہ نفع ہوگا..... کچھ کتابیں حضور غوث پاک کے نام کی خرید کر گیارھویں شریف کے موقع پر تقسیم کریں انشاء اللہ حضور غوث اعظم کی روح اس سے خوش ہوگی کہ ان کے نانا و بابا جان کی عزت و ناموس کی حفاظت کے لئے لکھی اور شائع کی جانے والی باتیں آپ نے آج کے دور کے مسلمانوں تک پہنچانے کا اہتمام کیا.....